

سلسلہ مطبوعات ۳۵

35


عدم تشدد کی حکمت عملی

(اسوہ حسنہ کا ایک مطالعہ)



مفتی سعید الرحمن

دارالافتاء دارالحدیث دارالعلوم دارالکتاب دارالمدینہ دارالمنار دارالمنیر دارالمنیر دارالمنیر دارالمنیر



حرف اول

آج دنیا ایک نئے دور میں داخل ہو رہی ہے۔ سرد جنگ کا دور اپنے انجام کو پہنچا، جس کے نتیجے میں دنیا میں قائم بلاکوں میں شکست و برکت کا عمل جاری ہے۔ ان حالات میں اسلام کے حوالہ سے یہ پروپیگنڈہ شدت سے منظر عام پر آیا کہ یہ دین اپنے پیروکاروں میں جنونیت اور تشدد کی ذہنیت کی آبیاری کرتا ہے، اور اس سلسلے میں بطور ثبوت بعض "اسلامی" تحریکات کا طرز عمل بھی پیش کیا جاتا ہے۔ حالانکہ اسلام اپنے نام کی طرح اپنی تعلیمات میں بھی امن اور عدم تشدد کو بنیادی اہمیت دیتا ہے۔ نہ صرف یہ بلکہ رسول اکرم ﷺ نے اسلام کی جو عملی تعبیر پیش کی، اس میں بھی آپ قیام امن کی جدوجہد کو بڑے نامساعد حالات میں جاری رکھتے ہوئے نظر آتے ہیں، بلکہ آپ کے اسوہ حسنہ کا یہ ایک نادر المثل واقعہ ہے کہ آپ نے قیام امن کی خاطر اپنے ایک مخلص ساتھی کی قید کو بھی گوارا کر لیا جبکہ وہ مظلومیت کی منہ بولتی تصویر بن کر انسانی جذبات میں بجا طرز پر اضطراب کا باعث بھی بن رہا تھا۔

ایسے میں کوز چشم اور بصیرت سے محروم عناصر ہی اسلام کو شدت پسند مذہب قرار دے سکتے ہیں۔ حقائق پر نظر رکھنے والے اہل بصیرت جانتے ہیں کہ دنیا میں قیام امن غلبہ اسلام کے بغیر محض ایک سہانا خواب ہے جس کی تعبیر عملی دنیا میں بھیانک ہے آئیے دنیا میں امن اور بھائی چارہ کی فضا قائم کرنے کیلئے اسوہ حسنہ کو اختیار کرنے کی راہ اپنائیں۔

بِسْمِ اللّٰهِ الرَّحْمٰنِ الرَّحِیْمِ

دنیا باوجود ترقی و ارتقاء کی منازل طے کرنے کے ابھی تک اس مسئلے کو حل نہیں کر پائی ہے کہ وہ پر امن بظانے باہمی کا معاشرہ اور ماحول کس طرح ترتیب دے، بلکہ استعماری نظام کے عالمی غلبہ کے باعث عصر حاضر کی سائنسی ترقی کا ایک منفی پہلو یہ ہے کہ دنیا کی متمدن اقوام ایک دوسرے سے خطرات محسوس کر کے اس انداز کا اسلحہ ایجاد کر چکی ہیں جن کا معمولی استعمال بھی کائنات سے روح حیات کا خاتمہ کر سکتا ہے اور اپنے ایجاد کردہ اسلحہ کی اس وسیع بلاکت خیرزی کے تصور سے یہ اقوام بھی کبھی کبھی کانپ کانپ جاتی ہیں اور پھر اس کے سدباب کے لیے سیمینارز، کانفرنسوں، باہمی ملاقاتوں اور معاہدوں کا سلسلہ بھی چل نکلتا ہے لیکن اس کے باوجود کیفیت یہ ہے کہ ہر وقت اسلحہ کا عزیمت ان کے دل و دماغ کو پریشان اور سر اسیمہ کئے رکھتا ہے۔

ستم ظریفی تو یہ ہے کہ یہ مہذب اور ترقی یافتہ اقوام دین و مذہب کو پہلے ہی اپنی معاشرتی لغت سے خارج کر چکی ہیں، اب ان کے علاقوں میں ان کے اپنے گروہی خیالات و خواہشات کی حکمرانی ہے۔ جن کی کوئی منزل نہیں اور جن کا مستقبل موحوم امیدوں کے دھندلکے میں لپٹا ہوا ہے، جبکہ ان کی مزعومہ روشن خیالی کا باب اس کے بغیر بھی بحمل رہتا ہے کہ وہ دین و مذہب اور بالخصوص دین فطرت یعنی اسلام کو اپنے ریحہ عمر اصوات کے زد میں لیئے رہیں حالانکہ یہ ایک غیر متعصب حقیقت ہے کہ اس وقت دنیا نے انسانیت میں منصفانہ امن اسی صورت میں پائیدار بنیادوں پر قائم ہو سکتا ہے جب اصول فطرت کی پاسداری کی جائے اور اسلام مسلمہ طور پر دیگر تمام ادیان کے مقابلے میں ان اصول فطرت کا بہترین نقیب ہے۔

اجتماعی امن کی بنیادیں

اسلام نے آج سے کئی صدیوں قبل ہی ان بنیادوں کی وضاحت کر دی تھی جن پر امن عالم اور معاشرے کی آشتی کا دارومدار ہے، ملاحظہ کیجئے:

۱- مساوات یعنی اسلام نے اس حقیقت کی نشاندہی کی کہ تمام اقوام عالم اور انسانی گروہ اصولی طور پر مساوی حیثیت کے حامل ہیں اور ان میں عظمت و امتیاز اس فرد و قوم کو حاصل ہو سکتی ہے جو انفرادی اور اجتماعی سطح پر خدا پرستی اور انسان دوستی پر مبنی اچھے کردار کی حامل ہو اور اسی کو قرآن حکیم میں "تقویٰ" کا جامع عنوان عطا کیا گیا ہے۔ (۱) جبکہ جاہلیت کا غرور و نسب کا اقتدار اور گروہیت پرستی کا گھنڈہ اسلام کی نظر میں کوئی حیثیت نہیں رکھتے اور اگر کوئی حیثیت ہے تو وہ منفی حوالے سے ہی ہے۔ (۲) اس سلسلے میں ایک فاضل سیرت نگار رقم طراز ہیں۔

اس دنیا میں حسن کے سوا ہر معیار عظمت، حسد، رقابت اور کشمکش کا موجب ہوتا ہے۔ دولت کو معیار بنایا جائے تو جسے جائز ذریعے سے حاصل نہ ہوگی وہ ہر ناجائز ذریعے سے حاصل کرے گا اور خلق خدا کے لیے لعنت بن جائے گا۔ فن حرب و سیاست میں کمال کو معیار بنایا جائے گا تو مختلف لوگ روئے زمین کو انسان کے خون سے رنگنے میں اپنی زندگیاں تمام کر دیں گے اور دنیا ان کو صرف نفیرین کا مستوجب ٹھہرائے گی لیکن حسن عمل میں رقابت یا حسد راہ ہی نہیں پاسکتے کیونکہ وہ منافی حسن عمل ہو گئے، یوں تمام انسانوں کی انتہائی کوشش یہ ہوگی کہ حسن عمل کی فراوانی سے روئے زمین امن و سلامتی کا بہشت زار بن جائے" (۳)

۲- قیام امن کے لیے خالق کائنات کی جانب سے اس اساسی ضابطہ کا اعلان ہوا کہ دینی عقیدہ تسلیم کرانے کے معاملے میں کسی طرح کا جبر و تشدد روا نہیں، یہ حقیقت ہے کہ دین کو دل کے اعتقاد و یقین کے راستے سے ہی پائیدار وجود ملتا ہے جو دعوت و موعظت اور شعور کی بیداری سے پیدا ہوتا ہے، جبر و تشدد سے نہیں اور یہی راستہ رسول

اکرم ﷺ نے اختیار کیا جبکہ اس کے برعکس قریش مکہ ظلم و جور سے دین و اعتقاد کا فیصلہ کرنے کی راہ اپنائے ہوئے تھے۔

اسی بناء پر مدینہ منورہ کی مختلف آبادیوں کے درمیان طے پا جانے والے "پشاق مدینہ" میں ایک اصول یہ بھی تھا کہ غیر مسلم اپنے دین پر بدستور قائم رہیں گے، ان کے مال محفوظ رہیں گے، انہیں مسلمانوں کا دین قبول کرنے پر مجبور نہیں کیا جائے گا، نہ ان سے ان کی دولت چینی جائے گی (۴) اس طرح اسلام نے مختلف مذاہب پر مبنی پُر امن عادل معاشرے کے قیام کی داغ بیل ڈالی اور یہ واضح کر دیا کہ منصفانہ امن کی راہ میں عقائد کا اختلاف آڑے نہیں آتا۔

۳۔ اسلام نے امن کے قیام کو پائیدار اور مستحکم بنانے کے لیے محض اپنی امن پسندی کی خواہش کا اظہار ہی نہیں کیا بلکہ اس کے لیے جو اساسی اصول متعین کئے ہیں انہیں سے ایک اہم ترین اصول "قیام عدل" ہے (۵) کہ دنیا میں شر و فساد کے پھیلاؤ اور بد امنی کے فروغ کا اگر تجزیہ کیا جائے تو اس کی تہ میں معاشی، سیاسی، سماجی اور اخلاقی سطح پر عدل کش صنابلے اور انصاف دشمن رویے کار فرما ہوں گے، گویا قیام عدل درحقیقت قیام امن کا نقیب ہے۔

عدل کا مضموم یہ ہے کہ کسی فرد یا گروہ کے ساتھ بدون افراط و تفریط معاملہ کرنا جس کا وہ واقعی مستحق ہے عدل و انصاف کی ترازو ایسی اور برابر ہونی چاہیے کہ عمیق سے عمیق محبت اور شدید سے شدید عداوت اس کے دونوں پلٹوں میں سے کسی کو جھکا نہ سکے (۶)

۴۔ اسی طرح معاشرے میں قیام امن کی پائیداری اس اصول کی بھی رہین منت ہے کہ خیر و صلح کے کاموں اور اجتماعی اخلاق حسنہ کے قیام میں تعاون کو فروغ اور شر و فساد کے کاموں اور ظلم و استحصا کے نظاموں میں تعاون سے گریز کے اصول کو اختیار کیا جائے۔ (۷) اس سے امن پسند اجتماعی رویوں کو تقویت اور امن شکن جذبات کی حوصلہ شکنی ہوتی ہے۔

یہ حقیقت ہے کہ خیر و شر، امن و فساد اور عدل و ظلم ایک دوسرے کے مساوی

نہیں ہو سکتے کیونکہ دونوں کی تاثیر ایک دوسرے سے یکسر مختلف ہے۔ لہذا قیام امن، صلح و آشتی کے فروغ اور عدل کے غلبہ کا بہترین راستہ یہ ہے کہ برائی (تشدد) کا جواب برائی (تشدد) سے نہ دیا جائے، بلکہ ممکن حد تک تشدد کے مقابلہ میں بھلائی (صبر) سے پیش آیا جائے، اگر کوئی ناپسندیدہ برتاؤ کرے تو اس کے مقابلے میں وہ طرز عمل اختیار کیا جانا چاہیے جو اس سے بہتر ہو۔ اس کا نتیجہ یہ ہوگا کہ سخت سے سخت دشمن بھی نرم پڑ جائیگا اور ایک وقت آئے گا جب وہ ایک گھمے اور گرم جوش دوست کی مانند برتاؤ کرنے لگے گا (۸) اس طرح معاشرے کے افراد باہم شیر و شکر ہو کر فساد و بدامنی کا سدباب کر سکیں گے۔

۶۔ اسلام نے امن کش اور دہشت گردی کی سرگرمیوں کے انسداد کے لئے مختلف قوانین بھی مقرر کئے ہیں چنانچہ فتنہ و فساد فی الارض اور تخریب کاری کو مکروہ ترین اور قابل نفرت فعل قرار دیا گیا اور اس کے مرتکب کے لیے سخت سزائیں تجویز کی گئیں، چوری کے لئے قطع ید (ہاتھ کاٹنے) (۹) رہزنی کے لیے قتل، سولی دینے، مخالف سمت سے ایک ہاتھ اور پاؤں کاٹنے اور جلوطنی کی سزائیں متعین کی گئیں (۱۰)۔ اس کے علاوہ باہمی رنجش کے اسباب کی نشاندہی کر کے ان سے روکا گیا ہے مثلاً مسخرو استہزاء، عیب جوئی، بدگمانی، جاسوسی اور غیبت وغیرہ کہ یہ اجتماعی بداخلاقیاں بر بدامنی اور فساد کے پس منظر میں ہوتے ہیں (۱۱)

اسلام کی ان تعلیمات کے اجمالی جائزے سے یہ حقیقت آشکارا ہوتی ہے کہ اسلام میں معاشرتی امن کو کس قدر اہمیت حاصل ہے کہ اس کے تحفظ کے لیے متعدد اقدامات طے اور کئی بنیادی اصول متعین کئے گئے ہیں۔

قبل اس کے کہ قیام امن کے لیے کئے جانے والے ان عملی اقدامات کا ذکر کیا جائے جو رسول اکرم ﷺ کی حیات مبارکہ میں اور آپ کے ذریعے رو بہ عمل آئے، یہ جاننا ضروری ہے کہ بعثت نبوی کے زمانہ میں قبائلی عرب باہمی خانہ جنگیوں میں مصروف تھے، بکرو ثعلب کی چالیس سالہ جنگ کا قریب میں ہی خاتمہ ہوا تھا۔ کندہ اور حضر موت کے قبائلی کٹ کٹ کر فنا ہو چکے تھے، اوس و خزرج لڑ لڑ کر اپنے ایک

ایک سردار کو کھوچکے تھے، پہاڑوں اور صحراؤں میں خود مختار جرائم پیشہ قبائل آباد تھے، تمام ملک قتل و غارتگری، سفاکی و خونریزی کے خطرات میں گھرا ہوا تھا، تمام قبائل نہ ختم ہونے والے سلسلہ جنگ کی زنجیروں میں جکڑے ہوئے تھے، انتقام و خون بہا کی پیاس سینکڑوں اور ہزاروں اشخاص کے قتل کے بعد بھی نہیں بجھتی تھی، حرم میں خاص طور پر بنو قیس اور قریش کے درمیان حرب فجار کا سلسلہ جاری تھا اور اس طرح تمام ملک معرکہ کارزار بنا ہوا تھا (۱۲) ان ہنگاموں کے وجوہ و اسباب عمومی نوعیت کے ہوتے تھے، مثلاً قرصے کی ادائیگی میں ٹال مٹول، کسی عورت سے چھیڑ چھاڑ، ذاتی لٹن ترانیاں، مخالف قبیلہ کے جواب پر خفگی و ناراضگی اور کبھی حرمت والے مہینوں کی تازہ حرمت شکنی کا انتقام وغیرہ (۱۳) یوں تو رسول اکرم ﷺ کی تمام زندگی عدل پر مبنی امن و آشتی کے فروغ میں بسر ہوئی تاہم ذیل میں ان عظیم اقدامات کا تذکرہ مقصود ہے جو آپ نے خاص طور پر اس لئے اٹھائے۔

حلف الفضول کی تجدید

چوتھی جنگ فجار میں کسی معمولی سی بات پر کافی خونریزی ہوئی، چنانچہ قریش اس پر افسردہ اور پشیمان ہوئے تو جنگ کے چند ہفتے بعد لڑائی میں شریک قریش سرداروں بالخصوص زبیر بن عبد المطلب (رسول اکرم ﷺ کے چچا اور بنو ہاشم کے سردار) اور قبیلہ تیم کے عبداللہ بن جدعان نے اہل شہر کو اس "حلف الفضول" (۱۴) کی تجدید کی دعوت دی جو قصی کے مکہ پر قحط سے قبل جرہمی دور میں طے پایا تھا، چنانچہ عبداللہ بن جدعان کے مکان پر ایک صیفت میں قبیلہ تیم، بنی ہاشم، بنی المطلب، بنی زہرہ اور بنی حارث بن فہر کے معززین جمع ہوئے اور حلفیہ اقرار کیا کہ وہ مکہ شہر کی حدود میں کسی کو کسی پر ظلم نہیں کرنے دیں گے اور باہمی اتحاد کے ذریعے مظلوم کو ظالم سے اس کا حق دلانیں گے۔ گویا اس حقیقت کو تسلیم کیا گیا جبکہ مظلوم کی حق رسی سے ہی قیام امن کی راہ ہموار ہوتی ہے۔

حلف الفضول کی تجدید کی اس مجلس میں رسول اکرم ﷺ بھی شریک تھے جس

سے زمانہ ماقبل نبوت سے ہی سماجی عدل پر مبنی امن و آسشتی اور مظلوموں کی دادرسی جیسے بنیادی اصولوں سے آپ کی ناقابل تنسیخ وابستگی کا اندازہ کیا جاسکتا ہے، اس سلسلے میں آپ کا اپنا ارشاد گرامی ہے کہ میں عبداللہ بن جدعان کے گھر میں حلف اٹھانے میں شریک تھا اور سرخ اونٹوں (عربوں کا اس وقت کا بیش قیمت متاع) کے ریوڑ کے عوض بھی اس شرکت کے اعزاز سے دستبردار ہونا نہیں چاہتا اور اگر زمانہ اسلام میں بھی مجھے کوئی اس کی دہائی دیکر پکارے تو میں اس کی مدد کے لیے لپکوں گا۔ (کیونکہ اسلام اصول فطرت پر مبنی معاہدوں کا نہ صرف احترام کرتا ہے بلکہ ان کا نقیب بھی ہے) نہ صرف یہ بلکہ مورخین کے مطابق آپ زمانہ اسلام (ماقبل ہجرت) میں بعض اوقات اس معاہدہ کی رو سے موثر عملی حصہ لیتے نظر آتے ہیں۔ (۱۵)

مکہ مکرمہ میں عدم تشدد کی پابندی

رسول اکرم ﷺ نے بعثت کے بعد جب اپنی دعوت کا آغاز کیا تو یوں محسوس ہوتا تھا کہ کسی نے بھڑوں کے چھتے کو چھیر ڈیا ہو، آپ کی دعوت قبول کرنے والوں کو چٹائی میں لپیٹ کر ناک میں دھواں دینے اور مادر زاد ننگا گھر سے نکال دینے سے کے واقعات تو معمول کی بات سمجھے جاتے تھے۔ اس کے علاوہ ان پر ظلم و ستم کا ہر حربہ آزمایا گیا، دکتی آگ کو ننگی انسانی پشت کی چربی سے سرد کیا گیا، عین دوپہر کے وقت تپتی ہوئی زمین پر انہیں رگیدا گیا، کسی کو برجھی سے انتہائی وحشیانہ طریقے سے شہید کیا گیا، کسی کے ہاتھ پاؤں سرکش اونٹوں سے باندھ کر انہیں مخالف سمتوں میں دوڑا گیا کہ بدن گھڑے گھڑے ہو گیا، آپ کے ماننے والے ہی نہیں، خود رسول اکرم ﷺ بھی جبر و تشدد کا نشانہ بنے، چنانچہ آپ کے راستے میں کانٹے بچھائے جانے اور گھر میں غلاظت پھینکنے جانے کے واقعات تو روزمرہ کی بات تھی، اس کے علاوہ آپ کی گردن مبارکہ میں چادر ڈاکل کر اس سختی سے گلا گھونٹنے کی کوشش کی گئی کہ آنکھیں باہر کو نکلتی تھیں، آپ کی پشت مبارکہ کو عین سجدہ کی حالت میں اونٹ کی نجاست بھری اوچھری سے آلودہ کیا گیا، طائف کے شہر میں پتھروں کی اس قدر تسلسل سے بارش ہوئی کہ آپ

خون میں نہا گئے نیز آپ کو تین سال تک اپنے قبیلہ کے تمام افراد کے ساتھ خواہ انہوں نے دعوت دین قبول کی ہو یا نہ کی ہو۔ شعب ابی طالب میں محصور رکھ کر مکمل معاشی و سماجی بائیکاٹ کیا گیا (۱۶) گویا مکہ مکرمہ کے تیرہ سالہ عرصے میں قریش کی جانب سے رسول اکرم ﷺ اور آپ کی جماعت کے خلاف ظلم و تشدد اور جبر و ستم کا ہر جسمانی و نفسیاتی حربہ آزمایا گیا لیکن آپ نے اس موقع پر اپنے ساتھیوں کو جو ابی تشدد سے روکے رکھا گو جبر مسلسل اور متواتر تشدد کا جواب دینا ہر لحاظ سے درست اور معقول تھا۔ لیکن اندیشہ اس امر کا تھا کہ اس طرح کے رد عمل سے معاشرہ خانہ جنگی کا شکار ہو جائے گا اور بد امنی کا ماحول تشکیل پا جائے گا اور اس کی آڑ میں غلبہ حق کی جدوجہد کو سبوتاژ کر دیا جائے گا۔ جو آپ کو کسی طرح گوارا نہ تھا، الغرض رسول خدا ﷺ اور آپ کے صحابہ نے جو کچھ کیا، اس کا ایک ایک فعل صبر و تحمل، راستی و دیانت، امن و آشتی اور عفو و درگزر کا اعلیٰ سے اعلیٰ تر نمونہ تھا۔

مولانا ابوالکلام آزاد نے درست کہا کہ مظلومی میں صبر، مقابلے میں غم میں معاملے میں راستبازی اور طاقت و اختیار میں درگزر تاریخ انسانیت کے وہ نوادر ہیں جو کسی ایک زندگی کے اندر اس طرح کبھی جمع نہیں ہوئے جیسے رسول اکرم ﷺ کی حیات مبارک میں یکجا ہو گئے (۱۷)

میشاق مدینہ

جب رسول اکرم ﷺ ہجرت کر کے مدینہ تشریف لائے تو مادی لحاظ سے نہ سہی لیکن انصار کے ایثار اور مہاجرین کے صبر جیسے بیش قیمت "اسلحہ" کے سبب آپ کو ایک بالادست حیثیت حاصل ہو گئی تھی لیکن اس کے باوجود آپ نے مدینہ منورہ کو امن و آشتی کا گھوارہ بنانے کی خاطر مدینہ کے غیر مسلموں کے ساتھ فریقین کے نقطہ نظر سے ایک آبرومندانہ معاہدہ کیا جو تاریخ میں میشاق مدینہ کے نام سے معروف ہے، اس معاہدے کی دستاویز کے مطالعہ سے نہ صرف آپ امن عالم کے حقیقی علمبردار کی حیثیت سے سامنے آتے ہیں بلکہ درج ذیل مقاصد بھی آشکارا ہوتے ہیں:

(۱) ہر آبادی کو پرسکون زندگی بسر کرنے کے مواقع فراہم کئے جائیں تاکہ وہ یکسوئی اور دلجمعی کے ساتھ معاشی جدوجہد میں مصروف رہے اور اولاد کی بہتر سے بہتر تربیت کرے اور معاشرتی ذمہ داریوں کو احسن طریقے سے انجام دے۔

(۲) کسی فرد و گروہ کے عقائد و رسوم پر نامناسب پابندی عائد نہ کی جائے۔

(۳) فتنہ و فساد اور بدامنی کا بھل سدباب کیا جائے۔

(۴) بیرونی حملوں اور یورشوں کی روک تھام کی جائے کہ اس سے نہ صرف داخلی

امن برباد ہوتا ہے بلکہ لوگوں کے وسائل معاش، تربیت اولاد، تحفظ جان و مال اور معاشرتی فرائض کی ادائیگی کا ہر نظام درہم برہم ہو جاتا ہے۔ اور زندگی کی پوری فضا بے یقینی کے طوفانوں کی جولانگاہ بن جاتی ہے۔

الغرض اس دستاویز میں عدل اجتماعی، دینی رواداری اور معاشرے کے مشترکہ مفادات کے حصول کے لیے باہمی تعاون کے اصول پائے جاتے ہیں (۱۹)

عہد نبوی کی جنگیں

اسلام عالم انسانیت کے لیے امن و آسٹی، محبت و اخوت اور فلاح و بہبود کا نقیب بن کر آیا اس میں جنگ آزمائی، خونریزی اور غارتگری کے لیے کیسے گنجائش ہو سکتی تھی لیکن اس کے باوجود قریش مکہ کے غرور و تکبر، جبر و تشدد اور جور و ظلم نے پر امن حق پرست انسانوں کا جینا دو بھر کر دیا حالانکہ ان کی نیلکاری، حق پرستی اور امن پسندی کسی کے لئے باعث تکلیف تو کجا، انسانی معاشرے کیلئے باعث سکون و راحت ہی تھی بالآخر آپ ﷺ نے مجبور ہو کر ایک جماعت کو حبشہ جانے کی اجازت دی، لیکن قریش مکہ نے ان کا وہاں بھی تعاقب ترک نہ کیا، بعد ازیں رسول اکرم ﷺ اور صحابہ کرام قدیم آہائی گھر بار چھوڑ کر مدینہ منورہ ہجرت کر گئے لیکن قریش کی ایذا رسانیوں کا سلسلہ دراز سے دراز تر ہوتا گیا، ایسے حالات میں حفاظت خود اختیاری اور عمل اقدام سے کوئی مفر نہ تھا۔ جو اس دنیا میں ہر پر امن معاشرہ کا اولین فطری حق ہے اور اس پر عالمی امن کا انحصار بھی ہے، چنانچہ قرآن حکیم نے واضح کیا کہ اگر امن شکن گروہوں کی

سرگرمیوں کی روک تھام نہ کی جائے تو زمین فساد کی آماجگاہ بن جاتی ہے (۲۰)

صلح حدیبیہ (۲۱)

۶ھ میں حدیبیہ کے معاہدہ سے تو آپ کی امن پسندی کے چرچے عرب سے باہر بھی پہنچ گئے، اس معاہدہ کا پس منظر یہ تھا کہ آپ چودہ سو صحابہ رضوان اللہ علیہم اجمعین کے ہمراہ مکہ مکرمہ میں عمرہ کے لیے داخل ہونا چاہتے تھے۔ لڑنے کا چونکہ کوئی ارادہ نہ تھا اس لیے مروجہ دستور کے مطابق تلواریں نیاموں میں تھیں اور پھر آپ نے اپنی امن پسندی کے ثبوت کے طور پر مصافحات مدینہ کے دیہی باشندوں کو بھی اپنے ساتھ زیارت بیت اللہ کے لیے چلنے کا پیغام دیا حالانکہ وہ غیر مسلم تھے چنانچہ مسلمان اپنے ساتھ ستر اونٹ قربانی کے لیے لیکر چلے اور ان پر مقررہ علامات بھی لگا دیں تاکہ لوگ جان لیں کہ یہ صرف بیت اللہ کے ارادے سے عازم سفر ہیں اور ساتھ ہی "تلبیہ" کے کلمات بھی ادا کئے جا رہے تھے۔ جب آپ مکہ سے دو منزلوں کے فاصلے پر تھے، آپ کو یہ خبریں ملنے لگیں کہ قریش کو نہ صرف آپ کی آمد کا علم ہو چکا ہے بلکہ دو سو افراد پر مشتمل ایک دستہ آپ کا راستہ روکنے کے لیے مستعد اور تیار ہے۔ مزید برآں اگر مسلمان مکہ میں داخلے پر اصرار کریں گے تو قریش پورے لاؤ لشکر کے ساتھ مقابلے پر اتر آئیں گے اور ساتھ ہی عربوں میں یہ پروپیگنڈہ کیا جائے گا کہ یہ لوگ حج کی عبادت میں خلل ڈالنے اور حرمت والے مہینوں میں لڑائی کے ارادے سے آئے ہیں۔

چنانچہ آپ نے اپنے دین امن کے تقاضوں کے پیش نظر قریش کی منصوبہ بندی جانپتے ہوئے ان راستوں سے ہٹ کر آگے بڑھنے کا فیصلہ کیا جن پر قریش نے نگرانی قائم کر رکھی تھی، یہاں تک کہ مکہ سے تقریباً تیس کلومیٹر کے فاصلے پر حدیبیہ مقام پر آپ کی اونٹنی "قصواء" بیٹھ گئی اور اس نے اٹھنے سے انکار کر دیا۔ بعض افراد نے اسے اونٹنی کی ہٹ دھرمی سمجھا لیکن آپ نے اسے منشا خداوندی قرار دیا اور ساتھ ہی واضح کر دیا کہ آپ قریش کی جانب سے پیش کردہ قیام امن کی ہر پیش کش کو تسلیم کریں گے، بشرطیکہ اس میں اللہ کی حرمت کی عظمت اور صلہ رحمی کے تقاضے مجروح نہ ہوتے

ہوں، پھر آپ نے صحابہ سے وہیں خیمے نصب کروائے اور حکم خداوندی کے انتظار کے لیے ارشاد فرمایا۔

صلح کی بات چیت سے قبل آپ کی امن پسندی کے شواہد
 (۱) اس دوران قریش کے بعض افراد آنکھ بچا کر لشکر اسلام میں داخل ہو گئے تاکہ وہ نماز کے اوقات میں مسلمانوں کو غافل پا کر ان پر وار کر سکیں لیکن وہ لشکر کی حفاظت پر مامور عملہ کے ہاتھوں گرفتار ہو کر آپ کی خدمت میں لائے گئے، آپ نے ان کے اس جرم کو معاف کر کے رہا کر دیا کیونکہ آپ کسی بھی طور پر اپنے مقاصد امن و آشتی کو کسی رد عمل سے ٹھیس نہیں پہنچانا چاہتے تھے۔

(۲) بعد ازیں بدیل بن ورقاء خزاعی، قریش کے ایلچی کے طور پر آپ سے گفتگو کے لیے آیا، واپس جا کر اس نے آپ کی امن پسندی اور جنگ سے بیزاری کے جذبات کا اعتراف کیا اور قریش کو اس بات پر آمادہ کرنا چاہا کہ وہ آپ کو مکہ میں داخل ہونے دیں لیکن قریش نے اس پر آپ سے ساز باز کرنے کا الزام لگایا جس پر وہ ناراض ہو کر قریش سے علیحدہ ہو گیا۔

(۳) پھر عروہ بن مسعود ثقفی نے قریش کے نمائندہ کی حیثیت سے آپ سے بات چیت کی اور آپ کے ساتھ صحابہ کے والہانہ تعلق کا متاثر کن مشاہدہ کیا، واپس جا کر اس نے بھی قریش کو آپ سے مصالحت کرنے کا خیر خواہانہ مشورہ دیا۔

(۴) عروہ کے بعد حلیس بن علقمہ قریش کی جانب سے گفتگو کے لیے آیا لیکن اسے دور سے ہی مسلمانوں کا لباس اجرام دیکھ کر اہل ایمان کی صلح جوئی کا یقین ہو گیا چنانچہ بغیر گفتگو کے واپس چلا گیا اور جا کر اپنے خیالات سے آگاہ کیا۔ قریش کو اپنے ایلچیوں کے یسار تاثرات سن کر اپنے اس فیصلے پر نظر ثانی کرنا پڑی کہ مسلمان کسی صورت میں مکہ میں داخل نہیں ہو سکتے، اب وہ صرف اس پر اصرار کرنے لگے کہ مسلمان اس سال مکہ میں نہ آئیں۔ بعد ازیں کچھ ایام تک قریش کی طرف سے ایلچیوں کی آمد موقوف رہی، چنانچہ آپ نے امن و صلح کے لیے پیش قدمی کے طور پر حضرت عثمان

رضی اللہ عنہ کو اپنے نمائندے کی حیثیت سے مکہ بھیجا۔ چند دن بعد حضرت عثمان کی شہادت کی افواہ پھیلنے پر آپ نے صحابہ سے بیعت رضوان لی کہ مسلہ عالمی قانون کے مطابق سفیر کے قتل پر مجرموں سے بدلہ لیا جائے گا، بعد ازیں یہ خبر درست ثابت نہ ہوئی اور ساتھ ہی قریش نے اپنے معزین میں سے سہیل بن عمرو کو مصالحت کی بات چیت کے لیے بھیجا۔

بات چیت کے دوران اور صلح کے بعد آپ کی امن خواہی کے واقعات

(۱) آپ نے حالت جنگ کے خاتمہ اور پُر امن فضاء کے قیام کے لئے سہیل بن عمرو کی ایسی شرائط بھی تسلیم کر لیں جو بادی النظر میں مسلمانوں کی کمزوری ظاہر کرتی تھیں، مثلاً یہ کہ مسلمان اس سال واپس لوٹ جائیں اور یہ کہ قریش کا کوئی شخص اپنے سرپرست کی اجازت کے بغیر مدینہ آئے گا تو قریش کے مطالبہ پر اسے واپس کر دیا جائے گا۔ اور اگر کوئی مسلمان قریش کے پاس چلا گیا تو اسے واپس نہیں کیا جائے گا، ان شرائط سے مسلمانوں میں غم و اندوہ کی لہر دوڑ گئی لیکن آپ صلح نامہ پر استقامت کے ساتھ ڈٹے رہے۔

(۲) حضرت علی کرم اللہ وجہہ صلح نامہ کی کتابت پر مامور تھے، انہوں نے آغاز میں بسم اللہ الرحمن الرحیم تحریر کر دی قریش کے نمائندہ نے اس پر اعتراض کیا اور عربوں کے دستور کے مطابق "باسمک اللهم" لکھنے پر زور دیا، آپ نے اجتماعی صلح و آشتی کی خاطر اس مطالبہ کو تسلیم کر لیا۔

(۳) بعد ازیں یہ عبارت تحریر کی گئی کہ "ان شرائط پر محمد رسول اللہ ﷺ نے سہیل بن عمرو سے مصالحت کی" اس پر سہیل نے کہا اگر ہم آپ کو رسول تسلیم کرتے تو نزاع ہی کیوں ہوتا، آپ نے اس حساس ترین مسئلہ پر بھی صلح کی بات چیت کو ناکام نہیں ہونے دیا چنانچہ فرمایا "بلاشبہ میں اللہ کا رسول ہوں لیکن یہاں لکھ دو محمد بن عبد اللہ نے سہیل بن عمرو سے مصالحت کی" صلح کی بات چیت کے دوران ایک

اضطراب انگیز واقعہ پیش آگیا جس نے صحابہ کرام میں ایک گونہ اشتعال بھی پیدا کر دیا۔ سہیل بن عمرو کے صاحب زادے ابو جندل مسلمان ہو چکے تھے، اور انہیں زنجیر میں پہنا کر قید کر دیا گیا وہ کسی طرح پا بہ زنجیر حدیبیہ پہنچ گئے، سہیل نے دیکھتے ہی مطالبہ کر دیا کہ معاہدے کی شرط کے مطابق اسے واپس کیا جائے، رسول اکرم ﷺ نے فرمایا ابھی تو تحریر مکمل نہیں ہوئی۔ سہیل نے اس پر صلح کی بات چیت ختم کرنے کا عندیہ دیدیا، آپ نے کہا اسے میری خاطر اجازت دیدو۔ اس پر سہیل کا ساتھی مکرز بن حفص تو تیار ہو گیا لیکن سہیل نے ہٹ دھرمی سے کام لیا۔ اس موقع پر ابو جندل نے مسلمانوں کو مخاطب کرتے ہوئے بتایا کہ وہ بہت تکلیفیں جمیل چکے ہیں کیا انہیں دشمن کے سپرد کر دیا جائے گا۔ یہ بات مسلمانوں کے لئے انتہائی پریشانی اور اضطراب کا باعث بن گئی لیکن آپ کا ارشاد ہوا "ابو جندل! صبر کرو اللہ جلد ہی تم لوگوں کی آسانی کے لئے کوئی راستہ نکال دے گا" اور بالآخر ابو جندل واپس کر دیئے گئے۔ گویا آپ نے اس انتہائی جذباتی ماحول میں بھی اپنی امن پسندی کو داغدار نہ ہونے دیا۔ اس سے آپ کی امن و مصالحت کے ساتھ وابستگی کی گہرائی کا اندازہ لگایا جاسکتا ہے کہ آپ نے اپنے ساتھی کی آزادی کی قربانی دیکر اجتماعی امن کے قیام کو یقینی بنایا۔

(۵) صلح کے کچھ عرصے بعد ابو بصیر نامی ایک صاحب مسلمان ہو کر مکہ سے مدینہ پہنچ گئے تو قریش نے ان کی واپسی کے لیے دو آدمی بھیج دیئے۔ اس پر رسول اکرم ﷺ نے ابو بصیر پر واضح کر دیا کہ معاہدہ کی خلاف ورزی نہیں کی جاسکتی۔ لہذا واپس چلے جاؤ۔ انہوں نے کفار کے ہاتھوں اذیتوں کا ذکر کیا۔ لیکن آپ نے معاہدہ کی پاسداری پر زور دیا۔ چنانچہ آپ کے مصمم ارادے کی وجہ سے ابو بصیر کو واپس جانا پڑا (یہ الگ واقعہ ہے کہ راستہ میں ابو بصیر نے ایک کو قتل کر دیا، جب کہ دوسرا بھاگ کر مدینہ آگیا، ابو بصیر بھی مدینہ سے ہوتے ہوئے آزاد علاقے میں چلے گئے)

صلح ہوتے ہی عرب بھر میں بلکہ بیرون عرب بھی آپ کی امن پسندی اور صلح جوئی کا شہرہ پھیل گیا، چنانچہ اس کا نتیجہ تھا کہ جب دو سال بعد آپ مکہ میں فاتح کی حیثیت سے داخل ہوئے تو آپ کے ہمراہی دس ہزار تھے اور چار سال بعد حجتہ الوداع

کے موقع پر ایک لاکھ سے زائد صحابہ کرام رضوان اللہ علیہم اجمعین آپ کی معیت میں تھے۔ انہیں حقائق کے سبب انگریز مورخ آرومی سی باڈلے نے صلح حدیبیہ کو آپ کی سیاست و تدبیر کا عظیم شاہکار قرار دیا ہے۔ (۲۲)

الغرض رسول اکرم ﷺ کی قولی و عملی تعلیمات سے آپ کے داعی امن ہونے کی حیثیت نہایت واضح ہو کر سامنے آتی ہے۔ ایسے میں ایک تشدد پسند دین کے حوالے سے اسلام کی شناخت کرانے کا سرے سے کوئی جواز باقی ہی نہیں رہتا کیونکہ اسلام کی حقیقی پہچان رسول اکرم ﷺ کا اسوہ حسنہ ہے۔ لہذا اسلام کے حقیقی داعیوں کے لئے زیادہ ضروری ہے کہ وہ اپنے مزاج میں وسعت و رواداری، اپنے رویہ میں نرمی اور اپنے مخالفوں کے ساتھ ہر امن بٹانے باہمی کے جذبہ کو فروغ دینے کی سعی کریں تاکہ انسانی معاشرے امن کا کھوارہ بن کر امن عالم کی راہ ہموار کر سکیں۔

ختم شد

حوالہ جات

- ۱- القرآن، سورة الحجرات ۱۳-
- ۲- الناجی، احمد، سیرة النبی العزیز ج ۲ ص ۴۶۴، مطبع مصطفی الیاس الحلبي، مصر طبع اول ۱۳۹۸ھ (۱۹۷۸ء)
- ۳- مہر، غلام رسوم مولانا، رسول رحمت ص ۷۸۸، شیخ غلام علی اینڈ سنز لاہور، بار دوم ۱۹۸۱ء-
- ۴- السباعی، مصطفیٰ، ڈاکٹر، السیرة النبویہ دروس و عبر ص ۸۲، دار القرآن الکریم بیروت، طبع اول ۱۴۰۳ھ (۱۹۸۳ء)
- ۵- القرآن، سورة النساء ۱۳۵-
- ۶- عثمانی، شبیر احمد، مولانا، فوائد موضع الفرقان عرف تفسیر عثمانی، بذیل آیت نمبر ۸ سورة المائدہ
- ۷- القرآن، سورة المائدہ ۲
- ۸- القرآن سورة فصلت ۳۴
- ۹- القرآن سورة المائدہ ۳۸
- ۱۰- القرآن سورة المائدہ ۳۳
- ۱۱- القرآن سورة الحجرات ۱۱، ۱۲-
- ۱۲- شبلی نعمانی، علامہ، سیرت النبی ج ۲ ص ۲، نیشنل بک فاؤنڈیشن اسلام آباد طبع چہارم ۱۹۸۵ء
- ۱۳- حمید اللہ، محمد، ڈاکٹر، رسول اکرم کی سیاسی زندگی ص ۵۷، در اشاعت راجھی، عکس اشاعت ۱۹۸۰ء
- ۱۴- جرمی دور میں تین افراد جن کے نام فضل تھے نے انجمن امداد مظلومین قائم کی تھی، اس میں شامل رضا کار متحدہ طور پر اپنے شہر میں ظالموں کا ہاتھ روکتے اور مظلوموں کو ان کا حق دلاتے تھے (رسول اکرم کی سیاسی زندگی ص ۶۰)

- ۱۵- حمید اللہ، محمد، ڈاکٹر، رسول اکرم کی سیاسی زندگی، ص ۵۹، ۶۰۔
- ۱۶- الناجی، احمد، سیرۃ النبی العربی ج ۱، ص ۱۶۰ اور اسی کے بعد۔
- ۱۷- مہر، غلام رسول، مولانا، رسول رحمت ص ۷۷-۱۳۔
- ۱۸- ایضاً ص ۲۳۳۔
- ۱۹- السباعی، مصطفیٰ، ڈاکٹر، السیرۃ النبویہ ص ۸۱۔
- ۲۰- القرآن، سورۃ البقرہ ۲۵۱۔
- ۲۱- ابن القسیم الجوزی، محمد بن بکر، زاد المعاد فی ہدی خیر العباد ج ۳ ص ۱۲۲ تا ۱۲۶، دار
الکتاب العربی، بیروت، ایضاً الناجی، احمد، سیرۃ النبی العربی ج ۱ ص ۶۸۶ تا ۷۰۲۔
- ۲۲- باڈلے، آروی سی، محمد رسول اللہ (ترجمہ سید محمد امین زیدی) ص ۳۹۶، مکتبہ عالیہ
لاہور ۱۹۷۸ء۔

شاہ ولی اللہ علیہ السلام کی دستاویزات

- | | |
|-----------------------------------|-------------------------------------|
| (جناب محمد تقی علیہ السلام مرحوم) | اجتماعی مسائل کا ولی الہی حل |
| (شیخ الہند مولانا محمود حسن) | جدوجہد اور نوجوان |
| (مولانا حفظ الرحمن سیوہاروی) | فرد اور اجتماعیت |
| (مولانا تارقی محمد طیب تاشقی) | عبادت و خلافت |
| (مصفتی سید الرحمن) | مولانا محمد الیاس دہلوی کا تصور دین |
| (چوہدری افضل حق مرحوم) | غلبہ دین اور عبادات |
| (چوہدری افضل حق مرحوم) | شہداء و شہادت |
| (چوہدری افضل حق مرحوم) | صدائے فکر و عمل |
| (چوہدری افضل حق مرحوم) | اگر ان اسلام |
| (مولانا حفظ الرحمن سیوہاروی) | اخلاق و معاشات کا باہمی ربط |
| (مولانا محمد میاں) | لڑہ خیر انتقام کی داستان |
| (مولانا حفظ الرحمن سیوہاروی) | وقت کی قدر و قیمت |
| (مولانا محمد تقی امین) | اجتماعی زوال کے اسباب |
| (مصفتی عبدالحق آزاد) | ولی الہی نظام فکر |
| (مولانا عبد اللہ سندھی) | تاریخ اسلام |
| (مولانا محمد تقی امین) | انسان اور نفسیاتی عوامل |
| (مولانا تارقی محمد طیب تاشقی) | جدوجہد آزادی کا پہلا ادارہ |